

شہیخ سہندی (نثران)

گولستان

شہنشاہ خلق نثریاتی

图书在版编目(CIP)数据

蔷薇园：维吾尔文/(伊朗)萨迪著；热合莫托拉·
加里译. —乌鲁木齐：新疆人民出版社，2008. 11 (2010. 2 重印)
ISBN 978-7-228-12016-1

I. 蔷… II. ①萨…②热… III. 散文—作品集—伊朗—
中世纪—维吾尔语(中国少数民族语言) N. I373. 63

中国版本图书馆 CIP 数据核字(2008)第 172777 号

责任编辑	阿扎提·阿里玛斯
责任校对	阿依古丽·沙比提
特约校对	牙生·扎依莫夫
封面设计	买买提·努比提
出版发行	新疆人民出版社
地 址	乌鲁木齐市解放南路 348 号
电 话	(0991)2827472
邮 编	830001
经 销	新疆维吾尔自治区新华书店
印 刷	新疆翼百丰印务有限公司
开 本	880×1230 毫米 1/32
印 张	8
版 次	2008 年 11 月第 1 版
印 次	2010 年 2 月第 2 次印刷
印 数	5001—8000 册
定 价	12.00 元

بۇ كىتاب 1971 - يىلى تېھراندا نەشر قىلىنغان پارسچە - ئىنگلىزچە
نۇسخىسى بىلەن 1959 - يىلى موسكۋادا نەشر قىلىنغان پارسچە - رۇسچە
نۇسخىسىغا ئاساسەن ، 1980 - يىلى 1 - ئايدا خەلق ئەدەبىياتى نەشرىياتى
تەرىپىدىن نەشر قىلىنغان خەنزۇچە نۇسخىسىدىن پايدىلىنىپ تەرجىمە
ۋە نەشر قىلىندى .

本书根据德黑兰 1971 年波英对照版本和莫斯科 1959 年波俄对
照版本，并参考人民文学出版社 1980 年汉文版本翻译出版。

گۈلىستان

ئاپتورى : شەيخ سەئىدى
تەرجىمە قىلغۇچى : رەھىمتۇللا جارى
مەسئۇل مۇھەررىرى : ئازات ئالماس
مەسئۇل كوررېكتورى : ئايگۈل سابىت
تەكلىپلىك كوررېكتورى : ياسىن زايموف
مۇقاۋا لايىھىلىگۈچى : مۇھەممەت تۇرسۇننىياز نەۋبەت
نەشر قىلىپ تارقاقچۇچى : شىنجاڭ خەلق نەشرىياتى
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون : 0991-2827472
پوچتا نومۇرى : 830001
ساتقۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
باسقۇچى : شىنجاڭ يېزىقچى مەتبەئەچىلىك چەكلىك شىركىتى
فورماتى : 880×1230 مىللىمېتىر 1/32
باسما تاۋىقى : 8
نەشرى : 2008 - يىلى 11 - ئاي 1 - نەشرى
باسمىسى : 2010 - يىلى 2 - ئاي 2 - بېسىلىشى
تىراژى : 5001-8000
كىتاب نومۇرى : 1-12016-7-978 ISBN
باھاسى : 12.00 يۈەن

كىرىش سۆز

پارس خەلقىنىڭ 13 - ئەسىردە ئۆتكەن ئۇلۇغ مۇتەپەككۈر شائىرى شەيخ سەئىدىنىڭ^① «گۈلىستان» ناملىق مەشھۇر ئەسىرى يالغۇز پارس كلاسسىك ئەدەبىياتىدىلا ئەڭ قىممەتلىك بايلىق ۋە مۇھىم يادىكارلىقلاردىن بىرى بولۇپ قالماستىن ، بەلكى جاھان مەدەنىيەت خەزىنىسىدىمۇ ئۆزىگە مۇناسىپ ھۆرمەتلىك بىر ئورۇننى ئىگىلىگەن .

«گۈلىستان» قاپىيىلىك سۆزلەردىن تۈزۈلگەن قىسقا ھېكايەتلەر ، ھېكمەتلەر ، ئىبرەتلىك سۆزلەر توپلىمىدىن ئىبارەت بولۇپ ، ھەر بىر ھېكايەت ئارىلىرىغا مۇۋاپىق شېئىر مىسرالىرى قىستۇرۇلغان . سەككىز بايلىق بۇ نادىر ئەسەردە شۇ زاماندىكى ئىجتىمائىي تۇرمۇشنىڭ ئەڭ مۇھىم تەرەپلىرى ، بولۇپمۇ 13 - ئەسىردىكى فېئوداللىق جەمئىيىتىنىڭ تۈرلۈك قاتلاملىرىدىكى ھاياتنىڭ رېئال مەنزىرىسى ئاجايىپ تولۇق سۈرەتلەپ بېرىلگەن . ئادالەت ، ئىنسانپەرۋەرلىك ، ۋەتەنپەرۋەرلىك ، خەلقنى سۆيۈش ، ساداقەت ، ۋاپا ، مېھرى - مۇھەببەت ، سېخىيلىق ، ئالىيچانابلىق ۋە باشقا گۈزەل ئەخلاق - پەزىلەتلەر مەدھىيىلەنگەن . قالاقلق ، جاھالەت ، رىياكارلىق ، يالغانچىلىق ، ئالدامچىلىق ، ئاچ كۆزلۈك ، زالىملىق ۋە شۇنىڭغا ئوخشاش جەمئىيەتتىكى چىرىكلىكلەر ھەجۋىي تىل بىلەن كەسكىن تەنقىد ئاستىغا ئېلىنغان .

شائىرنىڭ ھاياتى توغرىسىدا مەخسۇس ماتېرىيال يوق ، پەقەت ئاپتور ئۆز ئەسەرلىرىدە زىكرى قىلغان بەزى پاكىتلار بىزگە ئۇنىڭ تەرجىمىھالى توغرىسىدا ئومۇمىي چۈشەنچە بېرەلەيدۇ . سەئىدى 1203 - يىلى ئۆپچۆرىسىدە ئىراننىڭ شىراز شەھىرىدە ئوتتۇرا قاتلامغا مەنسۇپ ئوقۇمۇشلۇق ئائىلىدە دۇنياغا كەلگەن .

① تولۇق ئىسمى شەيخ مۇسلىھەددىن سەئىدى شىرازى .

تەخمىنەن 20 ياش ۋاقتىدا ئوتتۇرا شەرقنىڭ مەدەنىيەت مەركىزى ھېسابلانغان قەدىمىي شەھەر باغدادقا بېرىپ ، مەشھۇر «نزامىيە» مەدرىسەسىدە ئىلىم تەھسىل قىلغان . ئۇ كىچىك چىغدىلا ئۆز ۋەتىنىدىن كۆپ قېتىم سەپەرگە چىقىپ ، چەت مەملىكەتلەردە ۋە شەرقنىڭ بىر مۇنچە شەھەرلىرىدە ساياھەتتە بولغان ، ئون تۆت قېتىم ھەج قىلغان ؛ غەربتە شىمالىي ئافرىقىغا قەدەر بارغان ، ئەرەب سەھەرلىرىنى كەزگەن ، مىسىر ، ھەبەشىستان ، تۈركىيە قاتارلىق مەملىكەتلەردە بولغان ، دەمەشق ، ئېرۇسالىم ، تىرىپولى ، ھەلبى قاتارلىق شەھەرلەرنى كۆرگەن ؛ شەرقتە ئافغانىستان ، ھىندىستان ، ئوتتۇرا ئاسىيا رايونلىرىدا سەپەر ، زىيارەتتە بولغان ، ئېلىمىزنىڭ قەدىمىي شەھىرى بولغان قەشقەرغىمۇ كېلىپ كەتكەن . شائىر دەرۋىشلىك ھاياتىنىمۇ باشتىن ئۆتكۈزگەن . ئەھلى سەلىپ ئۇرۇشى ۋاقتىدا ، ئۇ فەرەڭلەرنىڭ ئەسەرلىكىدىمۇ بولغان ، چوڭ شەھەرلەردە ئالىملارنىڭ مۇنازىرىلىرىگە قاتناشقان ، چەت يۇرتلاردا نۇرغۇن ئىشلارنى ، ئاجايىپ ۋەقەلەرنى ئۆز كۆزى بىلەن كۆرگەن ، ئاچچىق ئەلەملەرنى ، ئۆلۈم خەۋىپى ، ئاچچىق موھتاجلىق دەردىنى تارتقان ، 30 يىلچە چەت ئەلدە يۈرۈپ ، ھەر بىر جايدا ئىجتىمائىي تۇرمۇشنى ئۆزىگە خاس زېرەكلىك ۋە ماھارەت بىلەن كۆزەتكەن ۋە ئۆگەنگەن . سەئىدى ئاخىرى ئۆز ئانا يۇرتى شىرازغا قايتىپ كېلىپ (1257 - يىل) يېرىم ئەسىرلىك تۇرمۇش تەجرىبىسى ئاساسىدا ئاۋۋال «بوستان» ناملىق شېئىرىي ھېكايىلەر توپلىمىنى ، ئۇنىڭدىن بىر يىل كېيىن (1258 - يىل باھاردا) «گۈلىستان» ناملىق ئۆلمەس ئەسىرىنى ياراتقان . شائىر بۇ ئىككى ئەسەرنى يېزىشتا خەلققە پەندە - نەسىھەت ۋە تەربىيە بېرىشنى مەقسەت قىلغان . ئاپتور «گۈلىستان» نىڭ خاتىمىسىدە مۇنداق دەيدۇ :

بىز نەسىھەتنى جايدا يەتكۈزدۇق ،
بۇ بىلەن بىر بۆلۈك چاغنى ئۆتكۈزدۇق .
بىراۋلار مەيلى قىلمىسا رىغبەت ،
ئەلچىسىنىڭ بۇرچى خەۋەر بېرىشلا پەقەت .

سەئىدى ئۆز زامانىسىدا يۈكسەك ئەخلاقتىڭ ئالىجاناب كۈيچىسى، ئادالەتنىڭ قىزغىن ھىمايىچىسى بولغانىدى. ئۇ دۇنيادىكى قارىمۇقارشىلىقلارنى، ئادەملەر ئوتتۇرىسىدىكى تەڭسىزلىكنى چوڭقۇر چۈشىنىپ يەتكەچكە، بۇ قارىمۇقارشىلىقلارنى ئۆز ئەسەرلىرىدە دانالىق بىلەن ئەكس ئەتتۈرگەن. ئۇ دۇنياغا، ئۆز ۋەتىنىگە، كىشىلەرگە مۇھەببەت بىلەن قاراشنى تەرغىب قىلغان، خەلقلەرنىڭ قېرىنداشلىقى ۋە باراۋەرلىكىنى ياقلىغان. شائىر تەخمىنەن 1292 - يىلى 90 يېشىدا ۋاپات بولغان.

«گۈلىستان» يۈكسەك بەدىئىي قىممەتكە ئىگە زور ئەدەبىي ئەسەر بولۇپلا قالماستىن، بەلكى نۇرغۇنلىغان تارىخ، جۇغراپىيىگە ئائىت مول مەلۇماتلارنى ئۆز ئىچىگە ئالغان مەنبە سۈپىتىدىمۇ پايدىلىنىشقا تېگىشلىك مۇھىم بىر ئەسەردۇر، شۇنىڭدەك پارس كلاسسىك ئەدەبىي تىلىنىڭ ئەڭ قىممەتلىك يادىكارلىقىدۇر.

شائىر بۇ ئەسىرىنى خەلق ئىجادىيىتى، خەلق كۆز قارىشى ۋە خەلق تىلى ئاساسىدا يېزىپ چىققانلىقتىن، بۇ ئەسەر بارلىققا كەلگەن كۈندىن تارتىپلا يېقىن ۋە ئوتتۇرا شەرقنىڭ ھەممە يېرىگە، ئوتتۇرا ئاسىياغا تېزلا مەشھۇر بولغان ھەم خەلق ئىچىدە كەڭ تارقالغان. ئۇنىڭدىكى نۇرغۇنلىغان ئىبرەتلىك سۆزلەر ۋە ھېكمەتلەر خەلق ماقالى - تەمسىللىرىگە ئايلىنىپ كەتكەن بولۇپ، تا ھازىرغا قەدەر خەلق ئارىسىدا تارقىلىپ كەلمەكتە.

شۇنىمۇ ئېيتىپ ئۆتۈش كېرەككى، شەيخ سەئىدى فېئوداللىق دەۋرىدە ياشىغان، ئىجادىيەت بىلەن شۇغۇللانغان كىشى بولغانلىقتىن، بۇ ئەسەردە بەزىبىر پاسسىپ پىكىرلەرنىڭ ئىپادىلىنىپ قېلىشى تەبىئىي ئەھۋال.

«گۈلىستان» مەيدانغا كېلىش بىلەن ئىران، ئوتتۇرا ئاسىيا، تۈركىيە، مىسىر، ھىندىستانلاردا ۋە باشقا مەملىكەتلەردە قايتا - قايتا كۆچۈرۈلۈپ، ئۇنىڭ نۇرغۇن قولىيازما نۇسخىلىرى بارلىققا كەلگەن، مانا شۇ قولىيازىملار ئاساسىدا بۇ ئەسەر شەرقتە بولسۇن،

شۇنىڭدەك غەربتە بولسۇن ، تەكرار - تەكرار نەشر قىلىنغان ، ھازىرقى ۋاقىتتا ئىران ، ئوتتۇرا ئاسىيا ، تۈركىيە ، مىسىر ، ئافغانىستان ، كاۋكازلاردا ۋە ياۋروپادا ھەرقايسى دەۋرلەردە تاش باسما ۋە مىخ مەتبەئەدە بېسىلىپ چىققان ھەرخىل نۇسخىلىرى 200 گە يېتىدۇ .

شۇنى قەيت قىلىپ ئۆتۈش كېرەككى ، بۇ ئەسەردە ھەرقايسى مەملىكەتلەردە قايتا - قايتا كۆچۈرۈلۈش ۋە بېسىلىش جەريانىدا كاتىپلارنىڭ نادانلىقى ۋە بىپەرۋالىقى تۈپەيلىدىن ، نۇرغۇن سەۋەنلىك - خاتالىقلار كۆرۈلۈپ كەلگەن ، ھەتتا ئاپتور ئۆزى ئېيتىمىغان يات سۆزلەر ، يات جۈملىلەر ، شېئىرلار بۇ ئەسەرگە كىرگۈزۈپ قويۇلغان . بەزى كاتىپلار كۆچۈرۈش جەريانىدا شائىرلىق ئىلھامى تۈتۈپ كېتىپ ، مەزمۇنىسىز ، ئاددىي شېئىرلارنى يېزىپ قوشۇپ قويغان . ھازىرغىچە ساقلىنىپ كەلگەن ھەرخىل نۇسخىلاردا بۇ ئېلىشمانچىلىق ، بۇلغىنىش كۆزگە ياققال چېلىقىدۇ . ھازىرقى ۋاقىتتا ئەڭ مۆتىۋەر ھېسابلانغان بىرقانچە نۇسخىلاردىمۇ بەزى پەرقلەر بار .

بۇ ئەسەردە يۈز بەرگەن قالايمىقانچىلىق - خاتالىقلارنى تۈگىتىش ۋە ئەسەرنىڭ ئەسلىي تېكىستىنى تۇرغۇزۇش يۈزىسىدىن 16 - ئەسىردىن باشلاپ ئىران ، تۈركىيە ۋە باشقا مەملىكەتلەردە كۆپلىگەن ئالىملار بىرمۇنچە ئىلمىي ئىشلارنى قىلدى ۋە بۇ ساھەدە مۇئەييەن نەتىجىلەرگە ئېرىشتى .

«گۈلىستان» نىڭ تۈركچە تەرجىمىسى 15 - ئەسىردىلا مەيدانغا كەلگەن . 16 - ئەسىردە تۈركىيىلىك مەشھۇر تىلشۇناسلاردىن سۈرۈرى ، شەمىي ۋە سۈدى ئارقىمۇئارقا «گۈلىستان» نىڭ شەرھىنى يېزىپ چىقىپ ، ھەر بىرى ئۆز ئەسىرىگە «شەرھى گۈلىستان» دەپ نام قويغان . سۈرۈرى بۇ ئەسەرنى تولۇق ئەرەب تىلىغا تەرجىمە قىلىپ ، ئەسلىي پارىچە تېكىستى بىلەن بىللە باستۇرغان . ئۇنىڭدىن كېيىن ئىران ، تۈركىيە ، ھىندىستان ۋە باشقا مەملىكەتلەردە نۇرغۇنلىغان شەرھى نۇسخىلار بارلىققا كەلگەن بولسىمۇ ، سۈدىنىڭ «شەرھى گۈلىستان» ى ئۇلارنىڭ ئارىسىدا

ئالايتەن ئورۇن تۇتىدۇ .
 «گۈلىستان» خېلى بۇرۇنلا ياۋروپادىكى تىلشۇناسلارنىڭ دىققىتىنى ئۆزىگە جەلپ قىلغان . 17 - ئەسىردە گوللاندىيىلىك مەشھۇر ساياھەتچى ئادام ئولپئارى بۇ ئەسەرنى نېمىسچىگە تەرجىمە قىلغان ، 1651 - يىلى گېئورگى گېنتسى لاتىنچىگە تەرجىمە قىلىپ ، پارسچە تېكىستى بىلەن بىللە نەشر قىلدۇرغان .
 ئىنگىلىزچە تەرجىمىسىنى 1791 - يىلى خارىنگتون ، 1806 - يىلى گىلادۇن ، 1807 - يىلى جامېس دىۋمۇلىن ، 1827 - يىلى جون كوكس ، 1850 - يىلى ئېستۈك ئىشلىگەن ۋە تولۇق نەشر قىلدۇرغان . كېيىنكىلىرى ئالدىنقىلىرىنىڭ خاتالىق - كەمچىللىكلىرىنى تۈزەتكەن . ئەڭ كېيىنكى ئىنگىلىزچە تەرجىمىسىنى ۋېنگرىيىدە تۇغۇلۇپ ، ھىندىستاندا قىرىق يىل ھايات كەچۈرگەن ئالىم ئىدۋارد رېھاتسېك ئىشلىگەن . بۇ تەرجىمە ئىران تىلشۇناسلىرىنىڭ نەزىرىدە مۇكەممەل ۋە مۇتۋەر تەرجىمە ھېسابلانماقتا .

رۇسچە تەرجىمىسى 18 - ئەسىردە ئولپئارنىڭ نېمىسچە تەرجىمىسىگە ئاساسەن تەرجىمە قىلىنغاندىن تارتىپ تاكى 1922 - يىلدىكى پروفېسسور بېرتېلىسنىڭ تەرجىمىسىگىچە بىرنەچچە نۆۋەت نەشر قىلىنغان . كېيىنكى يىللاردا بۇ ئەسەرنىڭ رۇسچە تەرجىمىسى ئۈستىدە ئەزەربەيجانلىق ئالىم رۇستەم ئەلىيوف مەخسۇس ئىلمىي ئىش ئېلىپ بارغان بولۇپ ، ئەسەرنىڭ ئەڭ توختالغان مەتنى (تېكىستى) نى ئىلمىي ۋە بەدىئىي جەھەتتىن پۇختا بولغان تەرجىمىسى بىلەن بىللە نەشر قىلدۇرغان .

«گۈلىستان» خېلى بۇرۇندىن تارتىپ جۇڭگو ئالىملىرىنىڭ دىققىتىنى ئۆزىگە تارتقانىدى . بۇ ئەسەرگە بولغان قىزىقىش كېيىنكى يىللاردا يەنىمۇ كۈچەيدى . 1927 - يىلى تارىخچى ۋە ئەدەبىياتشۇناس جىن جىندۇ «ئەدەبىيات پروگراممىسى» دېگەن كىتابىنىڭ ئىككىنچى قىسمىدا شەيخ سەئىدى توغۇرلۇق ئالايتەن توختالغان . ئۇنىڭدىن كېيىن ئايرىم ھېكايەتلەر خەنزۇ تىلىغا ئۈزلۈكسىز تەرجىمە قىلىنىپ تۇردى . بۇ ئەسەرنى يەنە 1980 - يىلى خەلق ئەدەبىياتى نەشرىياتى تولۇق نەشر قىلدى .

«گۈلىستان» شىنجاڭدا قانچە ئەسىرلەردىن بۇيان مەدرىسەلەردە دەرسلىك سۈپىتىدە ئوقۇلۇپ كەلگەن. پارس تىلى ۋە ئەدەبىياتىنى ئۆگەنگۈچىلەر بۇ كىتابنى بىرىنچى قەدەمدە قولغا ئالماي مۇمكىن ئەمەس ئىدى. «گۈلىستان» نىڭ ئىران، ھىندىستان، ئوتتۇرا ئاسىيا ۋە باشقا جايلاردا تاش باسمىدا بېسىلغان ھەرخىل نۇسخىلىرى ئۇزاق يىللاردىن بۇيان قەشقەر ۋە باشقا شەھەرلىرىمىزدە كەڭ تارالغان. مۇشۇ ئەسىرنىڭ باشلىرىدا تاشكەنتلىك مۇراد خوجا ئىشان «گۈلىستان» نى تۈركچىگە تەرجىمە قىلغان بولۇپ، «شەۋقى گۈلىستان»^① دەپ نام قويغان. بۇ كىتابمۇ خەلقنىڭ قولىدا ئانچە - مۇنچە ساقلىنىپ قالغان.

ئازادلىقنىڭ ھارپىسىدا غۇلجىدا چىققان «ئىتتىپاق» ژۇرنىلىنىڭ ئايرىم سانلىرىدا بەزى ھېكايەتلەرنىڭ تەرجىمىسى بېسىلىپ چىققان.

بۇ قېتىم كەڭ كىتابخانلارنىڭ ئېھتىياجىنى كۆزدە تۇتۇپ، بۇ ئەسەرنى تەرجىمە قىلىشقا جاسارەت قىلدىم. تەرجىمە جەريانىدا بىرقانچە نۇسخا سېلىشتۇرۇپ چىقىلدى. مېنىڭ قارىشىمچە، «گۈلىستان» نىڭ ئەڭ توختالغان تېكىستى 1971 - يىلى تېھراندا مۇھەممەد ھۈسەيىن تەسبىھى تەرىپىدىن نەشر قىلىنغان پارسچە - ئىنگلىزچە نۇسخىسىدىكىسى بىلەن 1959 - يىلى موسكۋادا نەشر قىلىنغان پارسچە - رۇسچە نۇسخىسىدىكىسى ھېسابلىنىدۇ.

بۇ تەرجىمە بىرىنچى قېتىمقى ئەمگەك بولغانلىقتىن، سەۋەنلىك - خاتالىقلارنىڭ كۆرۈلۈشى تەبىئىي. ئوقۇرمەنلەرنىڭ تۈزىتىش پىكىرلىرىنى سەمىمىي قارشى ئالىمەن.

رەھىمتۇللا جارى
1982 - يىلى، يانۋار

① «شەۋقى گۈلىستان» — 1910 - يىلى ئۈچۈرسىدە تاشكەنتتە تاش باسمىدا بېسىلىپ چىققان. مۇراد خوجا ئىشان «گۈلىستان» نى چاغاتاي تىلى ئاساسىدا سۆزمۈسۈز تەرجىمە قىلغان بولۇپ، ئەسلى تېكىستىنىڭ ئاستىغا قۇرمۇقۇر ئورۇنلاشتۇرغان. كىتابنىڭ ھاشىيىسىدە بېرىلگەن شەرھى خېلى تولۇق، مەدرىسەدە تەھسىل كۆرگەن كىشىلەر بۇنىڭدىن خېلى ئوبدان پايدىلىنالايدۇ.

مۇندەرىجە

1	دېباچە
18	بىرىنچى باب پادىشاھلارنىڭ خۇلق - ئادىتى توغرىسىدا ...
68	ئىككىنچى باب دەرۋىشلەرنىڭ ئەخلاقى توغرىسىدا
109	ئۈچىنچى باب ئازغا قانائەت قىلىشنىڭ پەزىلىتى توغرىسىدا ...
142	تۆتىنچى باب سۈكۈت قىلىشنىڭ پايدىسى توغرىسىدا
151	بەشىنچى باب ئىشقى ۋە ياشلىق توغرىسىدا
170	ئالتىنچى باب زەئىپلىك ۋە قېرىلىق توغرىسىدا
178	يەتتىنچى باب تەربىيىنىڭ تەسىرى توغرىسىدا
	سەككىزىنچى باب ئۆزئارا مۇناسىۋەت قائىدىلىرى
206	توغرىسىدا
245	خاتىمە

دېباچە

(مۇقەددىمە)

بسم الله الرحمن الرحيم

(شەپقەتلىك ، مېھرىبان ئاللاننىڭ ئىسمى بىلەن باشلايمەن)

1

قۇدرەتلىك ۋە ئۇلۇغ خۇداغا مىننەتدارلىق بولسۇنكى ، ئۇنىڭغا ئىتائەت قىلىش يېقىنلىققا سەۋەب بولىدۇ ، شۈكۈرنى بەجا كەلتۈرۈش بىلەن نېمەت كۆپىيىدۇ ؛ ھەر نەپەس بەدەنگە سۈمۈرۈلگەندە ، ئۇ ئۆمۈرنى ئۇزارتىدۇ ، سىرتقا چىقىرىلغاندا ، تەنگە ھۇزۇر بېغىشلايدۇ . شۇنداق ئىكەن ، ھەر نەپەستە ئىككى نېمەت مەۋجۇت ۋە ھەربىر نېمەت ئۈچۈن شۈكۈر لازىم .

كىمىنىڭ بار قولى ھەم تىلىدا ئىمكان ، چىققىلى شۈكۈرنىڭ ئەھدىدىن ئاسان ؟

«ئەي داۋۇد خانىدانى ! شۈكۈر قىلىڭلار ، ھالبۇكى ، بەندىلىرىم ئىچىدە شۈكۈر قىلغۇچىلار ئاز .»^①

ياخشىدۇر بەندىگە ئۆز قۇسۇرى ئۈچۈن كەچۈرۈم سورىسا خۇدا ئالدىدا .
ئۇنداق بولمىغاندا خۇداغا لايىق ،
شۈكۈرنى ھېچ ئادەم قىلالماس ئادا .

① «قۇرئان كەرىم» 34 - سۈرە ، 13 - ئايەت .

ئۇنىڭ ھېسابىز رەھمەت يامغۇرى ھەممە يەرگە تەڭ چۈشىدۇ؛ مول نېمەتلىك سېخى داستاننى ھەممە جايغا سېلىنغان. ئۇ بەندىلىرىنىڭ نومۇس پەردىسىنى قاتتىق گۇناھ سەۋەبى بىلەن يىرتىپ تاشلىمايدۇ، كۈندىلىك رىزقى - نېسۋىسىنى ئالايىق خاتالىقلار سەۋەبى بىلەن توختىتىپ قويمايدۇ.

ئەي كەرەم ئىگىسى، غايىب خەزىنەڭدىن

بەھرىمەن قىلسەن گەبىر، تەرسانى. ①

دۈشمەنلەرگىمۇ نەزىرىڭ چۈشەر،

قۇرۇق قويمايسەن دوست - ئاشنانى.

ئۇ تاڭ شامىلى — فەرراشقا ② زۇمرەت گىلەملەر سېلىشنى بۇيرۇدى ۋە ئىنىكئانا — باھار بۇلۇتغا زېمىن بۆشۈكىدىكى ئۆسۈملۈكلەر قىزلىرىنى (ياش مايسىلارنى) پەرۋىش قىلىشنى تاپشۇردى؛ دەرەخلەرنى نورۇزلۇق كىيىم بىلەن — يېشىل ياپراق تون بىلەن كىيىندۈرۈپ، ئۇششاق بالىلىرىنىڭ — شاخ - پۇتاقلىرىنىڭ بېشىغا باھار پەسلىنىڭ قەدەم تەشرىپ قىلىشى مۇناسىۋىتى بىلەن گۈل تاجلارنى قويدى؛ ھەسەل ھەرىسىنىڭ ئاغزىدىن يانغان قۇسۇق ئۇنىڭ قۇدرىتى بىلەن ئەڭ ياخشى ھەسەلگە ئايلىنىدۇ؛ خورما ئۇرۇقى ئۇنىڭ تەربىيىسى بىلەن ئېگىز دەرەخ بولۇپ قەد كۆتۈرىدۇ.

بۇلۇت، شامال، ئاي، كۈن، ئاسمان ساڭا خىزمەتتە،

ئەگەر بىر نان كەلسە قولغا، يېمە غەپلەتتە.

ئەتراپىڭدا پەرمانبەردار ھەممە سەن ئۈچۈن،

ئىنساپسىزلىق، ھەق ئەمرىدىن قاچساڭ، ئەلۋەتتە.

رىۋايەت قىلىنىشىچە، كائىناتنىڭ باشچىسى، مەۋجۇداتنىڭ

پەخرى، ئالەم خەلقىنىڭ شەرەپ - شانى، ئادەملەرنىڭ سەرخىلى،

زاماننىڭ كامالەتكە تولغان كىشىسى مۇھەممەت

① گەبىر — ئوتقا چوقۇنىدىغان بۇتپەرەس؛ تەرسا — خىرىستىئان.

② فەرراش — يەر سۈپۈرگۈچى ھەم تۆشەك سالغۇچى خىزمەتكار.

شاپائەتچى ، ئەلچى ، سېخى ، بىغۇبار ،
كەرەملىك ، ئۇلۇغۋار ، ئەزىز ، موھرىدار ① .

نەغمە ئۈممەتكە قورغاندىن سېنىڭدەك باشپاناھ تۇرسا ؟
دېڭىز دولقۇنلىرى خەۋپسىز ، ئەگەر نۇھ كېمە باشقۇرسا ② .

يەتتى يۈكسەككە ئۆز كامالى بىلەن ،
يەڭدى زۈلمەتنى نۇر جامالى بىلەن .
نەپىس ھەم كۆركەم ئۇندا بار خىسلەت ،
دۇئا قىلىڭ ئاڭا ، ئەھلى ئايالى بىلەن .

— بىزگە يېتىپ كەلگەن ھەدىستە مۇنداق دېيىلىدۇ : قاچاندا
بولمىسۇن ، تۇرمۇشى پەرىشان گۇناھكار بەندىلەردىن بىرى قوبۇل
قىلسا دېگەن ئۈمىد بىلەن ئۇلۇغ ۋە بۈيۈك خۇدانىڭ دەرگاھىدا
توۋغا قول كۆتۈرسە ، ئەمما ئاللاتائالا ئۇنىڭغا نەزەر قىلمىسا ، ئۇ
يەنە كەچۈرۈم سورايدۇ ، ئاللاتائالا ئىككىنچى قېتىم رەت قىلسا ،
ئۇ ئادەم يىغا - زارە بىلەن يەنە يالۋۇرىدۇ . شۇندىن كېيىن ئاللاتائالا
ئېيتىدۇ :

«ئەي پەرىشتىلىرىم ، بەندەمدىن راستىنلا ئۇيالىدىم ، چۈنكى
ئۇنىڭ مەندىن باشقا پەرۋەردىگارى يوق ؛ شۇنداق ئىكەن ، ئۇنىڭ
گۇناھىدىن ئۆتتۈم ، ئۇنىڭ دۇئاسىنى قوبۇل قىلدىم ، ئۇنى
ھاجەتتىن چىقاردىم ، چۈنكى بەندىنىڭ كۆپ دۇئا ۋە يىغا -
زارىسىدىن ئۇيىلىمەن » .

قارا ، بۇ خۇدا قانچىلىك رەھىمدىل ،
گۇناھنى قىلار بەندە ، ئەمما ئۇ خېجىل .

ئۇنىڭ ئۇلۇغلۇق كەئبىسىدە مۇقىم رىيازەت چەككۈچىلەر

① موھرىدار — ئەرەبچە «ۋەسىم» — دۇمبىسىگە پەيغەمبەرلىك مۆھرى بېسىلغان دېگەن مەنىدە بولۇپ ، بۇ مۇھەممەت پەيغەمبەرنىڭ بىر سۈپىتى .
② رىۋايەتتە ئېيتىلىشىچە ، نۇھ پەيغەمبەر ئادەم ۋە ھايۋانلارنى كېمىگە سېلىپ توپان بالاسىدىن قۇتۇلدۇرۇپ قالغان .

ئۆزلىرىنىڭ تولۇق ئىبادەت قىلالىغانلىقىنى ئېتىراپ قىلىپ :
«ساڭا لايىقىدا ئىبادەت قىلالىمدۇق» دېيىشىدۇ . ئۇنىڭ جامالىنى
تەئرىپ قىلغۇچىلار ھەيرەتتە قېلىپ : «بىز سېنى تېگىشلىك
دەرىجىدە تونۇيالىمدۇق» دېيىشىدۇ .

گەر كىشى ۋەسپىنى مەندىن سورىسا ،
نېمەدۇر بىر دىلىسىز ، بولمىسا نىشان؟^①
ئاشىقلار مەشۇقنىڭ قۇربانى تۇرسا ،
ئۆلۈكتىن كەلمەيدۇ ئاۋاز ھېچقاچان .

بىر تەقۋادار^② بېشىنى ياقىسىغا چۆكۈرۈپ ھەقىقەت دېڭىزىغا
غەرق بولغانىدى ، ئۇ بۇ ھالەتتىن ئۆزىگە كەلگەندە ، دوستلىرىدىن
بىرى چاقچاق قىلىپ : «سەن سەيلە قىلغان بوستاندىن بىزگە نېمە
تۆھپە - كارامەت ئېلىپ كەلدىڭ؟» دەپ سورىدى .
«ئېسىمدىكى ، - دېدى تەقۋادار ، - گۈلنىڭ قېشىغا بېرىش
بىلەنلا ئېتىكىمنى (گۈل بىلەن) تولدۇرۇپ ، دوستلىرىمغا ھەدىيە
قىلاي دېگەندىم ، ئەمما يېتىپ بارغىنىمدا گۈلنىڭ ھىدى مېنى
شۇنداق مەست قىلدىكى ، ئېتىكىم قولۇمدىن چىقىپ كەتتى» .

ئەي سەھەرنىڭ بۇلبۇلى ئىشقىنى ئۆگەن پەرۋاندىن ،
ئۇ كۆيۈپ ئايرىلدى جاندىن ، يوق ئۇنىڭدىن ھېچ ئەسەر .
ئىشقىنى دەۋا قىلغۇچىلار ماھىيەتتىن بىخەۋەر ،
تەھتىگە يەتكەن كىشىدىن كەلمىگەي قايتا خەۋەر .

خىيال - قىياس ، ئوي - پەرەزدىن ئۈستۈنسەن خۇدا ،
ئېيتىلغاندىن ، ئاڭلىغاندىن ، ئوقۇغاندىن ھەم .
مەجلىس تۈگەپ ، ئۆمرىمىزمۇ ئاخىرغا يەتتى ،
ۋەسپىڭدە بىز باشلانغۇچتا قالدۇق تا بۇ دەم .

① بۇ مىسرا : «كۆڭلىدىن ئايرىلغان ئاشىق خۇدانىڭ بەلگە - نىشانى بولمىسا ، ئۇنىڭ ھەققىدە
نېمە دەپ بېرەلەيدۇ؟» دېگەن مەزمۇندۇر .
② ئەسلىي نېكىستتە «صاحبىل» (دىل ئىگىسى) . بۇ سۆز «پاك دىل» ، «تەقۋادار» ،
«دانىشمەن» دېگەن كۆپمە مەنىلەردە قوللىنىلماقتا . بىزمۇ ئورنىغا قاراپ قوللاندىق .

ئىسلام پادىشاھى ئاتابەك ئەبۇ بەكر ئىبنى سەئىد
ئىبنى زەنگى (ئۇنىڭ سەلتەنتى ئەبەدىي
بولسۇن) نىڭ ياخشى سۈپەتلىرى بايانىدا

سەئىدنىڭ ياخشى گېپى ئەل ئاغزىدا جاراڭلىماقتا ، ئۇنىڭ
سۆزىنىڭ شۆھرىتى يەر يۈزىگە پۇر كەتكەن ، ھېكايىلىرىنىڭ
شېرىن مېۋىلىرىدىن خەلق خۇددى شېكەر يېگەندەك
لەززەتلەنمەكتە ، ئۇنىڭ ئەسەرلىرىنىڭ ئايرىم قوليازىملىرى
ئالتۇن ئاقچىدەك قولىدىن - قولغا ئۆتمەكتە . مانا بۇلارنىڭ
ھەممىسى ئۇنىڭ كامالىتى ، ئىستېداتى ۋە بالاغىتىگىلا باغلىق
ئەمەس ، بەلكى شۇنىڭغىمۇ باغلىقكى ، جاھاننىڭ ئىگىسى ، زامان
دائىرىسىنىڭ ئوق مەركىزى ، سۇلايماننىڭ^① ئىزباسارى ، دىن
ئەھلىنىڭ ھىمايەتكارى ئۇلۇغ شاھىنشاھ ئاتابەك مۇزەففەرەددىن
ئەبۇ بەكر ئىبنى سەئىد ئىبنى زەنگى^② (خۇدانىڭ يەر يۈزىدىكى
سايىسى — ئەي پەرۋەردىگار ، ئۇنىڭدىن رازى بول ھەم ئۇنى رازى
قىل !) سەئىدگە غەمخورلۇق كۆزى بىلەن قارىدى ، ئۇنىڭ
ئەسەرلىرىنى تولۇق ياقتۇردى ۋە سەمىمىي ئىلتىپات كۆرسەتتى ،
نەتىجىدە خاس ئاۋام ھەممە كىشى سەئىدگە مۇھەببەت بىلەن
قارايدىغان بولدى ، چۈنكى «خالايق ئۆز پادىشاھلىرىنىڭ
كۆزقارىشىغا ئەگىشىدۇ»^③.

مەن مىسكىنگە نەزىرىڭ چۈشكەندىن بۇيان ،
ئەسەرلىرىم بولدى كۈندىنمۇ ئايان .
گەرچە كۆپ مەن قۇلدا كەمچىلىك - نۇقسان ،
ھەر ئەيىبىمۇ ھۈنەردۇر ، ياقتۇرسا سۇلتان .

① سۇلايمان — سۇلايمان پەيغەمبەر داۋۇد پەيغەمبەرنىڭ ئوغلى . بەزى رىۋايەتلەردە
ئېيتىلىشىچە ، پارس زېمىنى سۇلايمان پادىشاھلىقىنىڭ مەركىزىي قىسمى بولغان .
② مۇزەففەرەددىن ئەبۇ بەكر ئىبنى سەئىد ئىبنى زەنگى (1226 - 1258) پارس ھۆكۈمدارى ،
سەئىدنىڭ ھىمايىچىسى .
③ بۇ جۈملە — ئەرەب ماقالىسى .

قولۇمغا بىر كۈنى ھامامدا بەردى ،
ئاجايىپ خوش پۇراق بىر گىلىنى^① دوستۇم .
دېدىم بۇ گىلگە : «سەن ئىپارمۇ - ئەنەر ؟
ھىدىڭدىن مەست بولۇپ شادلاندى كۆڭلۈم !»

دېدى ئۇ : «مەن ئىدىم بىر پارچە چالما ،
ۋە لېكىن بىر مەھەل گۈل بىرلە تۇردۇم .
ماڭا يۇقتى ئۇنىڭ خىسلەت - كامالى ،
بۇ خىسلەت يۇقمىسا ، تۇپراقتا ئورنۇم .»

ئەي ئاللا ، ئۇنىڭ ئۆمرىنى ئۇزۇن قىلىش ئارقىلىق
مۇسۇلمانلارنى بەختىيار قىل ؛ ئۇنىڭ ياخشى قىلىقلىرى ۋە ياخشى
ئىشلىرىنىڭ ساۋابىنى نەچچە ھەسسە كۆپەيتكىن ؛ دوستلىرى ۋە
ئەمەلدارلىرىنىڭ مەرتىۋىسىنى يۇقىرى كۆتۈرگىن ؛ قۇرئاندا
ئوقۇلغان ئايەتلەر ھەققى - ھۆرمىتى ئۈچۈن ، ئۇنىڭ دۈشمەنلىرىنى
ۋە قارا نىيەت رەقىبلىرىنى يەر بىلەن يەكسان قىل ؛ ئەي خۇدا ،
ئۇنىڭ مەملىكىتىنى ئامان قىل ، بالا - چاقىلىرىنى ئۆز پاناھىڭدا
ساقلا .

ئۇ بىلەن دۇنيا گۈزەل ، كۈلسۇن ئۇنىڭ بەختى ئەبەد ،
ھەقتائالا ئۇنى كۈچلۈك ئەيلىسۇن نۇسرەت بىلەن .
بولسا يىلتىز ئۇ ئەگەر ، ئاينىدۇ تېزلا ياش كۆچەت ،
ئۇرۇقى بولسا ئېسىل ، ئۆسكەي گىياھ زىننەت بىلەن .

ئۇلۇغ ۋە مۇقەددەس تەڭرى شىرازنىڭ^② پاك تۇپرىقىنى ئادىل
ھاكىملارنىڭ تەسىر كۈچى بىلەن ھەمدە ئىشچان ئالىملارنىڭ
ھىممىتى بىلەن قىيامەت كۈنىگىچە ئامانلىقتا ساقلىسۇن !

يوق زاماننىڭ ئاپىتىدىن پارس ئىقلىمىدە غەم ،
ئۈستىدە بولسا سېنىڭدەك بىر ئىلاھىي سايىۋەن .

① گىل — قىزىل توپا . قەدىمكى چاغلاردا كىشىلەر ھامامدا يۇيۇنغاندا گىلدىن ياسالغان
چالمنى بەدىنىگە سۈرتەتتى .
② شىراز — ئىراندىكى قەدىمكى بىر شەھەر ، سەئىدىنىڭ يۇرتى .

يەر يۈزىدە ئۇشبۇ كۈن ھېچكىم بېرەلمەيدۇ نشان ،
ئىشك ئالدىڭدىن بۆلەك ھېچ يەردە يوق دارىلئامان .
ئاسرىماق زىممەڭدىدۇر بىچارىلەرنىڭ كۆڭلىنى ،
شۈكۈر بىزدىن ، ئەجرى بەرمەك ھەقتائالادىن ھامان .
ساقلا ، تەڭرى ، پىتنە - جۈدۈندىن پارس تۇپراقىنى ،
تا جاھاندا بارئىكەن تۇپراق بىلەن شامال - بوران .

3

كىتابنىڭ يېزىلىش سەۋەبى

بىر كېچە ئۆتۈپ كەتكەن كۈنلىرىمنى ئويلاپ ، زايە بولغان
ئۆمرۈمگە ئېچىندىم - دە ، دىل ساراچىسىنىڭ تاشلىرىنى كۆز
يېشىمنىڭ ئالماسلىرى بىلەن تەشتىم ۋە ئۆز ھالىمغا مۇناسىپ مۇنۇ
بېيىتلارنى ئېيتتىم :

ئۆمۈرنى تۈگىتەر ھەر نەپەس ، ھەر ئان ،
قارىسام ئۇنىڭدىن كۆپى قالمىغان .
ئەي كىشى ئۇيقۇدا كەتتى ئەللىك يىل ،
بۇ قالغان بەش كۈننى سەن غەنىمەت بىل .
شۇ كىشى خىجىلدۇر ، كەتسە ئىش قىلماي ،
كۆچۈش ۋاقتى يەتسە يۈكى ئارتىلماي ① ،
ھارغان چاغ شېرىندۇر ئۇيقۇ سەھەردە ،
ياياقنى قالدۇرار يولدىن سەپەردە .
كىمكى يېڭىدىن سالسا ئىمارەت ،
ئۇ كېتىپ ، باشقىسى كۆرىدۇ راھەت .
ۋە لېكىن باشقىدا يەنە شۇ ھەۋەس ،
ھېچكىم بۇ بىنانى پۈتتۈرگەن ئەمەس .
بىۋاپا دوست بىلەن بولمىغان ئاشنا ،
بۇ خائىن دوستلۇققا يارىماس ئەسلا .

① ئەسلى تېكىستتە : «كۆچۈش دۈمبىقى چېلىنسا ، يۈكى تېخى ئارتىلمىسا» .